




ОПШТИНА КАРПОШ НЕДЕЛЕН Е - БИЛТЕН
ИЗГОТВУВА: СЕКТОР ЗА ОДНОСИ СО ЈАВНОСТ И
ИНФОРМАЦИЈА НА ГРАЃАНИТЕ
4 - 10 август 2026 Билтен бр. 646

КОНТИНУИРАНИ ВОНРЕДНИ ИНСПЕКЦИСКИ НАДЗОРИ НИЗ КАРПОШ

Комуналната и градежната инспекција на Општина Карпош продолжува со спроведување на вонредни инспекциски надзори, особено во вечерните часови.

Општинските инспекциски служби извршија теренска контрола и обиколка на урбаната опрема поставена пред угостителските објекти и локали на територијата на Општина Карпош.

При контролите, комуналниот и градежниот инспектор констатираа неправилности кај неколку угостителски објекти, при што на еден правен субјект му беше изречена глоба, а беа издадени и неколку опомени поради отстапувања од одобриениот Елаборат за урбана опрема.

Општина Карпош повторно упатува апел до сите сопственици на угостителски објекти доследно да ги почитуваат законските одредби и условите утврдени со Елаборатот за урбана опрема.

Инспекциските контроли продолжуваат и во наредниот период, со цел обезбедување на почитување на законските прописи и уредно функционирање на јавниот простор на територијата на општината.



НОВИ ХИДРОФОРИ ВО ООУ „АВРАМ ПИСЕВСКИ“ И ООУ „ВЛАДО ТАСЕВСКИ“

Општина Карпош продолжува со реализација на активности насочени кон унапредување на условите за работа и подобрување на безбедноста во основните училишта на својата територија.

Во рамки на овие активности, во ООУ „Аврам Писевски“ во населеното место Бардовци и во ООУ „Владо Тасевски“ во населбата Козле, специјализирана фирма постави нови хидрофори, со што се придонесува кон подобрување на функционалноста на хидрантската и водоводната мрежа во овие училишни објекти.

Средствата за реализација на активноста се обезбедени од Буџетот на Општина Карпош, согласно предвидената годишна програма на Одделението за заштита и спасување.

Оваа активност претставува дел од континуираните заложби на Општина Карпош за создавање побезбедни и поквалитетни услови за престој и работа на учениците, наставниот кадар и вработените во основните училишта.

Во наредниот период, Општина Карпош планира продолжување на активностите за обнова и унапредување на хидрантско-водоводната мрежа и во преостанатите осум основни училишта на територијата на локалната самоуправа.

Општина Карпош останува посветена на континуирано вложување во подобрување на училишната инфраструктура и унапредување на безбедноста во основните училишта.



УЧИЛИШЕН ПРИБОР И РАНЧЕ ЗА СЕКОЕ ПРВАЧЕ ОД КАРПОШ

Општина Карпош на почетокот на новата учебна година ќе ги пречекаат најмладите ученици кои годинава за првпат ќе седнат во училишните клупи, обезбедувајќи им ранче и основен училишен прибор. Оваа активност се реализира согласно годишната програма на Одделението за образование, за која од Буџетот на Општина Карпош се издвоени 1.000.000 денари.

По повод почетокот на учебната година, градоначалникот Сотир Лукровски, ќе ги посети основните училишта на територија на Општина Карпош, при што на првоодделенците ќе им бидат врачени ранчињата и училишниот прибор.

Со оваа мерка, Општина Карпош ќе им посака топло добредојде на најмладите ученици и успешен почеток на нивното образование, а воедно обезбедува и финансиска поддршка за семејствата во пресрет на новата учебна година.



ВОНРЕДНИ ИНСПЕКЦИСКИ НАДЗОРИ И КОНТРОЛИ ВО ЗЛОКУЌАНИ

Секторот Инспекторат на Општина Карпош, во соработка со полициски службеници на Полициска станица Карпош, спроведе вонредни инспекциски надзори во УЗ Злокуќани.

Во фокус на контролите беа дивоградбите во овој дел на општината при што, општинскиот градежен инспектор утврди неправилности во делот на бесправно изградени објекти и за истите започна соодветна инспекциска постапка согласно законските надлежности.

Во исто време, општинскиот комунален инспектор, во координација со службите за одржување на јавната хигиена и соодветна механизација, отстрануваа кабаст отпад од јавна површина во реонот на градската ул. Скупи како и во внатрешноста на населбата.

Во рамки на акцијата, беа опоменати повеќе физички лица и домаќинства поради неправилно одлагање отпад и нарушување на јавната чистота. Истовремено, инспекциските служби разговараа со жителите на Злокуќани за нивните комунални проблеми и предизвици.

Општина Карпош информира дека редовните инспекциски контроли продолжуваат секојдневно, а заедничките акции на Секторот Инспекторат со полициските службеници ќе бидат засилени и во наредниот период, со цел воспоставување поголема контрола и одржување на јавниот ред, чистотата и законитоста во УЗ Злокуќани.



РЕДОВНО ОДРЖУВАЊЕ НА ФОНТАНИТЕ ВО КАРПОШ


Општина Карпош спроведе активности за санација, реконструкција и редовно одржување на фонтаните на својата територија, со цел обезбедување нивна непречена, безбедна и ефикасна работа во текот на целата сезона.

Активностите беа реализирани на фонтаните лоцирани на плоштад „Делфина“ во Влае, кај детското игралиште во Карпош 3, плоштадот во Бардовци, како и во паркот спроти Студентскиот дом „Гоце Делчев“.

Во изминатиот период беа реализирани повеќе интервенции на системите на фонтаните, при што беа извршени замена и сервисирање на прскалки, пумпи, како и делови од системите за филтрација и циркулација на водата.

Дополнително, извршена е проверка и оптимизација на работата на инсталациите, со цел подобрување на нивната функционалност, ефикасност и сигурност.

Со реализираните активности, Општина Карпош обезбедува квалитетно функционирање на фонтаните, подобар изглед на јавните простори и продолжување на работниот век на опремата преку навремено одржување и превентивно делување.



МЛАДИТЕ МАТЕМАТИЧАРИ ОД КАРПОШ НА ПРИЕМ КАЈ ЛУКРОВСКИ

Градоначалникот Сотир Лукровски денеска ги прими тројцата стипендисти на Општина Карпош, кои неодамна остварија голем успех во рамки на 30. Јуниорска балканска математичка олимпијада (JBMO 2026), која се одржа од 15 до 20 јуни 2026 година во Бузау, Романија. Имено, карпошовите стипендисти беа дел од шестчлената репрезентација на Република Македонија, кои ја претставуваа државата и општина Карпош на едно од најпрестижните меѓународни математички натпреварувања за ученици до 15,5 години.

Во рамки на математичката олимпијада, ученикот од ООУ „Вера Циривири-Трена“, Дарјан Мирчевски освои бронзен медал со тоа го постигна најголемиот успех на македонската репрезентација. Одличен настап имаше ученичката од ООУ „Јан Амос Коменски“, Калина Тортевска која доби пофалница, додека ученичката од ООУ „Петар Поп Арсов“, Андреа Јовановска, даде значаен придонес на настапот на македонскиот тим.

Постигнувањето на вакви врвни резултати е силна потврда за талентот, знаењето и посветеноста на младите карпошани, но и за квалитетот на основното образование во Општина Карпош.

Општина Карпош е горда на своите млади математичари и продолжува да вложува во образованието, развојот на талентите и создавање услови за младите да го реализираат својот потенцијал.

И во наредниот период ќе продолжи практиката на организирање вакви директни средби со граѓаните, со цел дополнително зајакнување на соработката, навремено постапување по нивните барања и создавање пофункционална, поуредна и поквалитетна локална заедница.



РЕКОНСТРУКЦИЈА НА УРБАНАТА ОПРЕМА ВО НЕРЕЗИ

Општина Карпош продолжува со реализација на активности за реконструкција и унапредување на урбаната опрема на детските игралиште и на јавните простори на своја територија.

Во изминатиот период се работеше во УЗ Нерези, каде што е целосно обновена урбаната опрема на детското игралиште. Притоа реконструирани се детските реквизити, поставен е нов песок, со што ова детско катче доби нов, модерен лик. Исто така, во рамките на овој спортско-рекреативен комплекс, се заменија и дотраените даски на летниковецот.

Општина Карпош и во наредниот период продолжува со интензивна динамика да инвестира во реконструкција и модернизација на детските игралишта и урбаната опрема, со цел создавање поквалитетни и побезбедни услови за своите граѓани.




РЕДОВЕН СЕРВИС И ПРОВЕРКА НА ПРОТИВПОЖАРНИТЕ АПАРАТИ ВО ОСНОВНИТЕ УЧИЛИШТА И ДЕТСКИТЕ ГРАДИНКИ

Во рамки на редовните активности, Општина Карпош спроведува проверка и сервисирање на противпожарните апарати во сите детски градинки и основни училишта, како и во останатите општински објекти.

Активностите ги реализира специјализирана и овластена фирма, со која Општина Карпош има склучено договор за редовно одржување и сервисирање на противпожарната опрема.

Оваа активност е дел од редовната годишна програма на Одделението за заштита и спасување, со цел навремена проверка на исправноста на противпожарната опрема и унапредување на мерките за заштита и безбедност во воспитно-образовните установи.

Општина Карпош и во наредниот период продолжува со реализација на активности насочени кон создавање безбедна и сигурна средина за најмладите и за сите вработени во установите.



ВО ХРАМОТ „СВ. ПАНТЕЛЕЈМОН“ ВО НЕРЕЗИ ОДБЕЛЕЖАН ПРАЗНИКОТ ВО ПРИСУСТВО НА ГРАДОНАЧАЛНИКОТ СОТИР ЛУКРОВСКИ

На покана од Црковниот одбор при храмот „Св. Пантелејмон“ – Нерези, градоначалникот Сотир Лукровски вечерва присуствуваше на свеченото одбележување на празникот посветен на Светиот Великомаченик Пантелејмон.

Овој празник е длабоко вкоренет во традицијата и духовниот живот на Нерези и претставува посебно значаен ден за сите нережани. Големото присуство на граѓаните уште еднаш покажа колку силно се чуваат верата, традицијата и заедништвото.

Со своето присуство, градоначалникот испрати јасна порака на почит кон нережани, кон нивната традиција и кон празниците што ги обединуваат, како и на поддршка за зачувување на духовното и културното наследство на Нерези.

На свеченоста присуствуваа и советници и дел од општинската администрација.

За многу години Свети Пантелејмон! За многу години на сите нережани! □

